

LECTIO DIVINA

IR-RABA' HADD TAR-RANDAN (Ċ)

Lq 15,1-3.11-32

«Il-pubblikani u l-midinbin kienu jersqu bi ħgarhom lejn Ġesù biex jisimgħuh.»

Ġesù jigi mfittex minn dawk li jagħrfu li ġie għalihom: «Mhux dawk li huma f'saħħithom għandhom bżonn it-tabib, iżda l-morda. Jien mhux lill-ġusti ġejt insejjaħ, iżda lill-midinbin għall-indiema.» (Lq 5:31-32). L-għażla preferenzjali tal-Messija hi fl-aħħar mill-aħħar għażla ta' mħabba lejn il-bnedmin kollha: «Il-bnedmin kollha dinbu u ċċaħdu mill-glorja ta' Alla» (Rum 3:23). Huwa l-bniedem innifsu li "jiddiskrimina" lill-nnifsu jekk ma jagħrafx il-verità tad-dnub tiegħu u ma jisseħibx f'din il-mixja lejn Ġesù. Fi Kristu, Alla jfittex lill-bniedem mistoħbi u mitluf minħabba d-dnub (cfr Ġen 3:8) sal-punt li hu stess jingħata f'idejn il-midinbin għall-fidwa tagħhom (cfr Mt 26:45-46).

U kemm il-Fariżej u kemm il-kittieba kienu jgemgmu u jgħidu: «Nies midinba jilqa' għandu dan u jiekol magħhom!»

L-atteggjament tal-bniedem li jirrifjuta lil Kristu bħala s-salvatur tiegħu huwa t-*tgemgim*. Hija r-reazzjoni ta' min *jirribella* kontra Alla għax ma jafdax fiH. Il-poplu Lhudi fid-deżert spiss waqa' fit-tentazzjoni li jgerger kontra l-Mulej u kontra Mosè huwa u jibki ż-żmien meta kien fil-jasar! (cfr Num 11:4-6; Dt 1:27; Ez 16:8; S 78). Igerger min jaħseb li jifhem aktar minn Alla u jippretendi li għandu jgħallem lil Alla kif għandhom ikunu l-pjanijiet Tiegħu. Għalkemm kienu esperti fil-ħwejjeg ta' Alla u tal-Ligi tiegħu, il-Fariżej u l-kittieba kienu waqgħu f'reliġjożità superficjali li wasslithom biex jgħixu f'gidba: «huma kliem biss għandhom, imma fatti xejn» (Mt 23:3; cfr Lq 12:1). Huma jaslu biex jistrumentalizzaw it-tbatija tal-persuni biex jonsbu lil Ġesù (cfr Lq 6:7), bħal donnhom ma jaċċettawx li l-pubblikani u l-midinbin jirċievu daqstant imħabba u attenzjoni – f'qalbhom tidhol l-għira li twassal għall-mewt (cfr *Għerf* 2:24) li toħloq fil-bniedem stat li fih mhux kapaċi japprezza d-doni ta' Alla u allura kontinwament igemgem kontra ħuh u kontra Alla: «Ma nistax nagħmel li rrid bi ħwejgi jien?

Jew qiegħed tgħir għax jien qalbi tajba? Hekk tal-aħħar jiġu l-ewwel, u tal-ewwel jiġu l-aħħar.» (Mt 20:15-16).

U Ġesù qabad u qalilhom din il-parabbola: «Kien hemm raġel li kellu żewġ ulied.»

Ġesù *jersaq* kemm lejn il-*pubblikani* u l-*midinbin* kif ukoll lejn il-*Farizej* u l-*kittieba* permezz tal-parabbola. Hadd mhu iben waħdu – imma hu wkoll *ħu* iben ieħor tal-Missier. Alla hu l-Missier li «jtalla' x-xemx tiegħu sew fuq il-ħżiena u sew fuq it-tajbin, u jnizzel ix-xita sew fuq min hu tajjeb u sew fuq min mhux ixi» (Mt 5:45): kull bniedem huwa *ibnu*. L-ebda iben ma jista' jgħix il-*filjolanza* mingħajr ma jhaddan ukoll id-dimensjoni tal-*fraternità* (cfr 1Ġw 4:20); u ma nistgħux nistqarru l-*paternità* ta' Alla jekk mhux fil-plural: «Missierna» (Mt 6:9).

Iż-żgħir qal lil missieru: “Missier, agħtini s-sehem li jmiss lili mill-ġid.”

L-iben isejjaħ lil «Missier» biex jappella għad-drittijiet tiegħu: hu jara lil Missier bħala dak li għandu jagħtih. Il-Missier ma jiċhadx milli jisma' t-talba ta' min għandu idea tant fqira u ridotta tal-*paternità* tiegħu (cfr Mt 6:32; Lq 11:10). Saħansitra jekk għall-iben il-Missier jitqies bħala *diġà mejjet* (cfr Sir 33:20-24). L-iben iqis li jista' jikseb il-*ġid* («τῆς οὐσίας»: tr. *ousias* – affarijiet li wieħed jipposedi) billi jinfired mill-Missier u ma jagħrafx li s-sehem għal qalbu, il-wirt u x-xorti vera tiegħu jinsabu propju fl-għaqda mal-Missier (cfr S 16:5-6).

U dak qassmilhom il-ġid.

Il-Missier ma jagħtix sempliċiment l-oġġetti imma jagħti l-istess *ħajja* tiegħu lil uliedu (gr. «βίος», tr. *bios*). Filwaqt li l-iben jimxi skont il-logika tad-drittijiet, il-missier jimxi skont il-logika tal-gratwità, ta' dak li jagħti kollox: «Hu, li anqas lil Ibnu stess ma ħafirha, imma tah għalina lkoll, kif ma jagħtiniex ukoll kollox miegħu?» (Rum 8:32).

Ma kinux għaddew wisq granet, meta ż-żgħir sarr kollox u telaq minn beltu lejn pajjiż imbiegħed, u hemmhekk berbaq ġidu kollu f'ħajja mtajra.

L-*għaġġla* tal-bniedem li ma jirriflettix twasslu biex jasal għal konkluzjonijiet żbaljati: l-iben iħossu skjav u allura jaħseb li s-soluzzjoni tal-problemi ser tinstab f'li jitbiegħed mid-dar ta' Missieru. Għalhekk jeħtieġ li wieħed jgħarbel sew lilu nnifsu qabel jasal għal deċiżjoni: «Meta jheżhžu għarbiel jibqa' fih l-iskart, hekk ukoll min jgħarbel lilu nnifsu jagħraf ħżunitu.» (Sir 27:4). Fl-*iben iż-żgħir* naraw l-effett tad-dnub fuq il-bniedem wara l-waqqfa: il-bniedem

isibha bi tqila biex jagħraf lilu nnifsu bħala *iben* u għalhekk jissuspetta li Alla jifgalu l-opportunità li jirrealizza lilu nnifsu. It-tentatur jibqa' jfesfes fil-widnejn id-dubju fuq it-tjubija tal-Missier: «Imma Alla jaf li dakinhar li tieklu minnu jinfetħu għajnejkom u ssiru bħal allat, li jafu t-tajjeb u l-ħażin.» (*Ġen* 3:5). Biss imbiegħed mill-Missier l-iben jispiċċa biex *jitlef* kollox: «Min mhuwix miegħi, huwa kontra tiegħi; u min ma jiġborx miegħi, ixerred.» (*Mt* 12:30); jispiċċa *jaljena ruħu* minnu nnifsu – il-«pajjiż imbiegħed» mhuwix biss post ġeografiku imma anki eżistenzjali (cfr *Ġen* 4:14; *Prov* 27:8; *Is* 29:13). Imbiegħed u mifxul, l-iben għandu relazzjoni marida miegħu nnifsu u mal-ġid hekk li ma jużahx b'mod għaqli sabiex *jinvestih fl-imħabba*. Id-dixxiplu jrid jagħti ġidu kollu (*Mk* 10:31; *Lq* 14:33) – imma dan għandu jagħmlu għall-imħabba ta' Kristu (cfr *Mk* 12:44; *Lq* 21:4) u mhux jitlef, iberbaq kollox minħabba ħajja diżordinata fejn wieħed ifittex li jissodisfa lilu nnifsu: «U jiena ngħidilkom, aghmlu għalikom infuskom ħbieb ta' qligħ il-ħżunija, ħalli meta jonqoskom, jilqugħkom fl-għerejjex ta' dejjem.» (*Lq* 16:9; cfr *Lq* 9:24-25).

Meta ħela kulma kellu, fuq dak il-pajjiż waqa' ġuħ kbir u beda jħoss ruħu fil-bżonn [...] daħal ma' wieħed [...] li bagħtu jirgħa l-ħnieżer.

Dak li ħaseb li xħin joħroġ mid-dar ma kienx ser jibqa' jħossu skjav, fil-fatt jispiċċa skjav trattat aghar mill-ħnieżer. Hu jispiċċa fil-post imniġġes, post l-ispirti ħżiena (cfr *Lev* 11:7; *Dt* 14:8; *Lq* 8:32). Dan l-istat ta' *umiljazzjoni* jisfida lill-iben għal xi tip ta' reazzjoni: tista' tkun *ir-rassenjazzjoni*, *id-delużjoni*, *ir-rabja lejħ innifsu*, *id-disperazzjoni*, jew *it-tama ta' salvazzjoni*. L-*umiljazzjoni* twassal għall-umiltà li ssalva jekk tinħema fil-kuntest tar-relazzjoni mal-Missier, jekk l-*iben* jiftakar fil-Missier. Hekk id-dixxiplu meta jmiss il-qiegħ, jista' jibda proċess ta' ritorn jekk jiftakar li Ġesù b'mewtu qered «is-setgħa ta' dak li kellu l-mewt f'idejħ, jiġifieri x-Xitan» (*Lhud* 2:14-15).

Imbagħad daħal fih innifsu u qal: “Kemm lavranti...” “Ħa nqum u mmur għand missieri, u ngħidlu: Missier, dnibt konta s-sema u kontra tiegħek; ma jisthoqqlix iżjed nissejjaħ ibnek; żommni b'wieħed mil-lavranti tiegħek.” Qam, u telaq għal għand missieru.

Il-*motivazzjoni* li tmexxi lill-*iben* hija n-“nostalgija” tal-ħajja komda u ż-żaqq mimlija fid-dar tal-missier. Aktar milli xi *sogħba tal-qalb* hemm il-*brim ta' stonku vojħ*. Biss dan hu l-ewwel pass minn proċess. L-*iben* ammetta li din tiegħu ma kinitx ħajja tajba u jifhem li l-*bżonnijiet* tiegħu għandu jressaqhom lil missieru, anki jekk dan ifisser *jerġa' lura*. L-*iben* għad fadallu

mixja twila quddiemu biex jagħraf tassew min hu l-missier: s'issa għadu dak li jipprovdu għall-bżonnijiet tiegħu. Ma jifhimx li l-identità tiegħu ta' iben ma tiddependix mill-għemejjel tiegħu: «Ibni int, jien illum nissiltek» (S 2:7). Għadu marbut mal-ideat u l-iskemi tiegħu tant li jiddeċiedi hu x'ser tkun il-*penitenza* li ser jingħata. Il-mixja tal-konverżjoni titlob li wieħed dejjem aktar «jiċhad lilu nnifsu» (Mk 8:34), jiċhad ir-rieda tiegħu u l-mod kif jipprova jikkontrolla kull sitwazzjoni ta' ħajtu biex iħalli lil Missier iħaddnu miegħu, isalvah, iħobbu, jifdih. Irid jintreha f'idejn il-Missier: “Missier, f'idejk nintelaq jiena; agħmel minni dak li jogħġbok. Niżżik ħajr għal dak kollu li tagħmel bija. Jien lest għal kollox; nilqa' kollox. Agħmel biss li r-rieda tiegħek isseħħ fija u fil-ħlejjaq kollha tiegħek...” (Beatu Charles de Foucauld).

Izda kif kien għadu fil-bogħod missieru lemħu u tħassru

Il-Missier qatt ma jjeqaf ifittex lil ibnu (cfr Ġen 3:9; S 139). Il-ħarsa tiegħu mhix hemm biex tikkontrolla imma biex issalva – hija ħarsa li twassal għall-kompassjoni (gr. «σπλαγχνίζομαι», tr. *splachnizomai*), li tqanqal lil Alla “*mill-ġuf*”, li jħoss għal uliedu aktar minn kemm tista' tħoss omm (cfr Is 49:14-16; Ġer 31:20ff; S 27:10; Hos 11:8). Din hija l-*passjoni* ta' Kristu, is-Samaritan it-Tajjeb, għall-midinbin (cfr Lq 10:33; 7:13). Qabel nibdew infittxuh aħna, hu jkun dejjem qed ifittixna u ma jiqafx sa ma jsibna (cfr Lq 15:4.8).

u b'ġirja waħda mar inxteħet fuq għonqu u biesu.

Dak li suppost jagħmel l-iben sogħbien, jagħmlu l-missier ma' ibnu li offendih. Li *tinxteħet fuq l-għonq* hija espressjoni ta' rikonċiljazzazzjoni (cfr Ġen 33:4; 46:29); hi t-tgħanniqa fil-ħniena u t-tjieba tal-Missier (cfr S 103:4). Il-*bews* wkoll hija espressjoni ta' mħabba li taħfer (cfr 2Sam 14:33). Il-midneb li fih Alla kien nefaħ in-nifs tiegħu (cfr Ġen 2:7), issa – fil-ħolqien ġdid – jitwieled mill-ġdid bil-grazzja tal-«Awtur tal-ħajja» (Atti 3:15).

It-tifel qallu: “Missier, dnibt kontra s-sema u kontra tiegħek; ma jisthoqqlix iżjed nissejjaħ ibnek.” Izda l-missier qal lill-qaddejja tiegħu: “Isaw! Ġibulu l-isbaħ libsa u xidduhielu... U għamli festa.

Il-missier bilkemm iħalli lil ibnu jistqarr ħtijietu. Quddiem l-esperjenza sorprendenti tal-imħabba l-iben ma jagħtix lilu nnifsu l-kastig: dak li jkun *lavrant*. Minflok il-missier jagħtih il-*libsa* li turi d-dinjità filjali tiegħu, l-għożza tal-missier lejn ibnu (cfr Ġen 9:4) – il-libsa hija Kristu, l-Iben il-Waħdieni, li fiH aħna lkoll ulied il-Missier (cfr Kol 3:10; Rum 13:14; 2Kor 5:4);

iċ-*ċurkett* li juri dik l-*awtorità* tal-iben afdat (cfr *Ġen* 41:42; *Est* 3:10; *Ġak* 2:2) li jgħorr fuqu s-siġill tal-imħabba tiegħu (cfr *Għan* 8:6); is-*sandli* sinjal tan-nobiltà u familjarità ta' min imdaħħal fl-għaqda u l-familjarità ta' Alla (cfr *Ġw* 10:30); l-*għoġol imsemmen* li hu «l-*Ħaruf* tal-*Għid* tagħna, li hu *Kristu*» li l-għotja tiegħu hija l-bidu tal-«*festa*» għall-mifdija (cfr *1Kor* 5:7-8). Hija l-*festa tal-ħolqien ġdid* li d-dixxiplu diġà jiċċelebra fuq din l-art fl-istennija tal-*festa tat-tiegħ tal-Ħaruf* (cfr *Apok* 9:7; *Laudato Si'* 236-237).

Mela ibnu l-kbir kien fl-għalqa...

L-«*għalqa*» (gr «*ἀγρός*», tr. *agros*) fl-*Iskrittura* hija l-post lejn fejn jiġi mkeċċi Adam wara l-waqgħa (cfr *Ġen* 3:17-19); il-post fejn jaħdem *Kajjin* (cfr *Ġen* 4:4). Huwa għalhekk spazju tal-bniedem maqtuġħ mill-Missier.

Hu nkorla, u ma riedx jidħol ġewwa, iżda missieru ħareġ jitolbu jidħol.

Il-qalb ħanina tal-missier tidher anki lejn l-iben il-kbir tant li anki hawn jinbidlu l-irwoli u *jissupplika* (gr. «*παρακαλέω*», tr. *parakaleo*) lil ibnu. Il-missier «*joħroġ*» biex jiġbor lil uliedu kollha għall-*festa*.

Izda hu qal lil missieru: “Ara, ili dawn is-snin kollha naqdik... Imbagħad jiġi dan ibnek...”

Minkejja li kien fiżikament id-dar ma' missieru, il-«*πρεσβύτερος*» (tr. *presbuteros*) ma kienx jgħix ta' iben – ma kienx jaf min hu missieru. Hu jqis lilu nnifsu *skjav* (gr. «*δουλεύω*», tr. *douleuo*;) u mhux bħala *iben* (gr. «*τέκνον*», tr. *teknon*): għadu f'relazzjoni ta' *biza'* li twassal għall-isterilità u mhux ta' *mħabba* li twassal biex tagħti l-frott: «*Sinjur, lilek nafek bħala raġel aħrax, taħsad fejn ma żrajtx u tiġbor fejn ma xerridtx. Bżajt, u mort ħbejt it-talent tiegħek fl-art.*» (*Mt* 25:24-25); jirrelata ma' *liġi impersonali* u mhux ma' *Persuna* li tirrivelalna l-ħajja intima tagħha: «*Ma nsejjhilkomx aktar qaddejja, għax il-qaddej ma jafx x'jagħmel sidu; sejjaħtilkom ħbieb [gr. «*φίλος*», tr. *philos*], għaliex kulma smajt mingħand Missieri jiena għarraftulkom.*» (*Ġw* 15:15). Filwaqt li l-*iben iż-żgħir* għadda mill-umiljazzjoni għar-rikonċiljazzjoni mal-Missier, tidher aktar diffiċli li l-*iben il-kbir* iwieġeb għall-umiljazzjoni billi jibda proċess ta' konverzjoni biex jintebaħ li kulma hu tal-Missier huwa tiegħu (v. 31) u hekk jidħol għall-*festa*. Fuqu tagħfas l-għażla bejn li jkun *iben maħfur maħbub* jew *skjav inkurlat mitluf*, jekk ikollux *qalb tal-laħam* imfejqa mill-grazzja tal-maħfra jew *qalb tal-ġebel* marida għall-mewt, jekk hux ser iħalli lil Missier *jikteb u jissigilla l-imħabba tiegħu f'qalbu* jew hux

ser *iwebbes qalbu* għall-ħelsien li joffrilu l-Missier bl-għotja ta' Ibnu l-Waħdieni (cfr *Ġer* 31:31-34). F'idejh jidħolx fil-festa tas-salvazzjoni u fl-esperjenza ta' ħuh:

«[...] kien meħtieġ li nagħmlu festa u nifirĥu, għax dan ħuk kien mejjet u raġa' qam, kien mitluf u nstab!”»